

رموز بیخودی کی تصنیف

مکاتیب اقبال کی روشنی میں ایک مطالعہ

حسین عباس

رموز بیخودی کی تصنیف صرف شعر برائے شعر کا نتیجہ نہیں بلکہ علامہ اقبال کے فکری عمل کے تسلسل کا نتیجہ ہے۔ اسرار خودی کی اشاعت کے بعد اس کے بارے میں بہت سی آراء اور مضامین شائع ہوئے جس پر علامہ اقبال نے ناگزیر سمجھا کہ وہ اسرار خودی کے مضامین کی تکمیل کے طور پر رموز بیخودی کو تصنیف کریں۔ اسرار خودی اور رموز بیخودی قوم کو موضوع کلام بناتی ہے۔ مختلف مراحل پر علامہ نے رموز بیخودی کے لیے جو نام سوچے وہ بھی اس امر کی تائید کرتے ہیں۔ مورخہ ۶ فروری ۱۹۱۵ء کو خواجہ حسن نظامی کے نام خط میں رموز بیخودی کے لیے اسرار حیات، پیام سروش، پیام نوا اور آئین نو جیسے ناموں کا تذکرہ ملتا ہے۔ علامہ اس خط میں لکھتے ہیں:

ڈیر خواجہ صاحب! آپ کی سرکار سے جو خطاب مجھے عطا ہوا ہے، اس کا شکریہ ادا کرتا ہوں لیکن وہ مثنوی جس میں خودی کی حقیقت و استحکام پر بحث کی ہے، اب قریباً تیار ہے اور پریس جانے جو ہے۔ اس کے لیے کوئی عمدہ نام یا خطاب تجویز فرمائیے۔ شیخ عبدالقادر صاحب نے اس کے نام ”اسرار حیات“، ”پیام سروش“، ”پیام نو“، ”آئین نو“ تجویز کیے ہیں۔ آپ بھی طبع آزمائی فرمائیے اور نتائج سے مجھے مطلع کیجیے تاکہ میں انتخاب کر سکوں۔!

رموز بیخودی کے مضامین اور انداز بیان بتاتا ہے کہ پوری کتاب میں علامہ نسبت رسالت کے وقار میں ہیں اور جذبہ عشق رسول صلی اللہ علیہ وآلہ وسلم سے سرشار۔ یہ جذبہ اور نسبت انہیں اپنے والد شیخ نور محمد سے عطا ہوئی ہے۔ رموز بیخودی میں ایک ایسا قطعہ علامہ نے نظم کیا ہے، جو ان دونوں پہلوؤں کا احاطہ کرتا ہے۔ علامہ اقبال کے والد کا یہ معمول تھا کہ جب بھی انہیں کسی بات سے ٹوکتے یا ان کو کچھ کرنے سے منع کرتے تو ہمیشہ قرآن مجید یا سورہ رسول کی سند سے چند نصیحت فرماتے۔ اقبال ان کے منہ سے جب قرآن مجید کی کوئی آیت یا حدیث آخضور سننے تو چہرے پر کسی قسم کی ناگواری کا اظہار کیے بغیر خاموش ہو جاتے۔ اقبال خود بیان کرتے ہیں کہ جب وہ سیالکوٹ میں پڑھتے تھے تو روزانہ صبح اٹھ کر تلاوت قرآن کیا کرتے، مگر ان کے والد اوراد و وظائف سے فرصت پا کر آتے اور انہیں دیکھ کر گزر جاتے۔ ایک دن صبح

سویرے ان کے قریب سے گزرے تو فرمایا کہ کبھی فرصت ملی تو میں تمہیں ایک بات بتاؤں گا۔ بالآخر انہوں نے کچھ مدت بعد اقبال کے اصرار پر وہ بات بتادی۔ ایک دن صبح جب اقبال حسب دستور قرآن مجید کی تلاوت کر رہے تھے تو وہ ان کے پاس آئے اور شفقت سے فرمایا: بیٹا! مجھے کہنا یہ تھا کہ جب تم قرآن پڑھو تو یہ سمجھو کہ قرآن تم پر ہی اترا ہے، یعنی اللہ خود تم سے ہمکلام ہے۔^۲

علامہ اقبال کی تربیت کے حوالے سے ڈاکٹر جاوید اقبال ایک واقعہ بیان کرتے ہیں کہ:

ایک دفعہ کوئی سائل بھیک مانگتا ہوا ان کے گھر کے دروازے پر آکھڑا ہوا اور باوجودیکہ اسے کئی بار جانے کے لیے کہا گیا، وہ اڑیل فقیر نٹلے کا نام نہ لیتا تھا۔ اقبال ابھی عنفوان شباب میں تھے۔ اس کے بار بار صدا لگانے پر انہیں طیش آ گیا اور اسے دو تین پھٹ دے مارے۔ جس کی وجہ سے جو کچھ اس کی جھولی میں تھا، زمین پر گر کر منتشر ہو گیا۔ والد ان کی اس حرکت پر بے حد آزرہ ہوئے اور آنکھوں سے آنسو جاری ہو گئے۔ فرمایا: قیامت کے دن جب رسول اللہ صلی اللہ علیہ وآلہ وسلم کے گرد غازیان اسلام، حکماء، شہداء، زہاد، صوفیہ، علماء اور عاصیان شرمسار جمع ہوں گے تو اس مجمع میں اس مظلوم گدا کی فریاد آنحضرت کی نگاہ مبارک کو اپنی طرف متکثر کر لے گی اور آنحضرت صلی اللہ علیہ وآلہ وسلم مجھ سے پوچھیں گے کہ تیرے سپرد ایک مسلم نوجوان کیا گیا تھا تاکہ تو اس کی تربیت ہمارے وضع کردہ اصولوں کے مطابق کرے، لیکن یہ آسان کام بھی تجھ سے نہ ہو سکا کہ اس خاک کے تودے کو انسان بنا دیتا، تو تب میں اپنے آقا و مولا کو کیا جواب دوں گا؟ بیٹا! اس مجمع کا خیال کر اور میری سفید داڑھی دیکھ اور دیکھ، میں خوف اور امید سے کس طرح کانپ رہا ہوں، باپ پر اتنا ظلم نہ کر اور خدا را میرے مولا کے سامنے مجھے یوں ذلیل نہ کر۔ تو تو چن محمدی کی ایک کلی ہے، اس لیے اسی چن کی نسیم سے پھول بن کر کھل، اور اسی چن کی بہار سے رنگ و بو پکڑ، تاکہ آنحضرت صلی اللہ علیہ وآلہ وسلم کے اخلاق کی خوشبو تجھ سے آسکے۔^۳

علامہ پر اپنے والد کی روحانی شخصیت کا کتنا گہرا اثر تھا اس کا اندازہ حیات اقبال کے ایک موقع سے ہوتا ہے۔ ذکر اقبال میں عبدالمجید سالک لکھتے ہیں، انہیں اقبال نے خود بتایا:

جب میری عمر کوئی گیارہ سال تھی، ایک رات میں اپنے گھر میں کسی آہٹ کے باعث سوتے سے بیدار ہو گیا۔ میں نے کیا دیکھا کہ میری والدہ کمرے کی سیڑھیوں سے نیچے اتر رہی ہیں۔ میں فوراً اپنے بستر سے اٹھا اور اپنی والدہ کے پیچھے چلتے چلتے سامنے دروازے کے پاس پہنچا جو آدھ کھلا تھا اور اس میں سے روشنی اندر آ رہی تھی۔ والدہ اس دروازے میں سے باہر جھانک رہی تھیں۔ میں نے آگے بڑھ کر دیکھا کہ والد کھلے صحن میں بیٹھے ہیں اور ایک نور کا حلقہ ان کا احاطہ کیے ہوئے ہے۔ میں نے والد کے پاس جانا چاہا لیکن والدہ نے مجھے روکا اور سمجھا بچھا کر پھر سلا دیا۔ صبح ہوئی تو میں سب سے پہلے والد کے پاس پہنچا تاکہ ان سے رات کا ماجرا دریافت کروں۔ والدہ پہلے ہی وہاں موجود تھیں اور والد انہیں اپنا ایک رویا سنارہے تھے، جو رات انہوں

نے یہ حالتِ بیداری دیکھا تھا۔ والد نے بتایا کہ کابل سے ایک قافلہ آیا ہے جو مجبوراً ہمارے شہر سے کوئی پچیس میل کے فاصلہ پر مقیم ہوا ہے۔ اس قافلے میں ایک شخص بے حد بیمار ہے اور اس کی نازک حالت ہی کی وجہ سے قافلہ ٹھہر گیا ہے۔ لہذا مجھے ان لوگوں کی مدد کے لیے فوراً پہنچنا چاہیے۔ والد نے کچھ ضروری چیزیں فراہم کر کے تا نگا منگایا۔ مجھے بھی ساتھ بٹھالیا اور چل دیے۔ چند گھنٹوں میں تا نگا اس مقام پر پہنچ گیا۔ جہاں کارواں کا ڈیرا تھا۔ ہم نے دیکھا کہ وہ قافلہ ایک دولت مند اور ذی اثر خاندان پر مشتمل ہے، جس کے افراد اپنے ایک فرد کا علاج کرانے پنجاب آئے ہیں۔ والد نے تا نگے سے اترتے ہی دریافت کیا کہ اس قافلے کا سالار کون ہے؟ جب وہ صاحب آئے تو والد نے کہا کہ مجھے فوراً مریض کے پاس لے چلو۔ سالار بے حد متعجب ہوا کہ یہ کون شخص ہے جو ہمارے مریض کی بیماری سے مطلع ہے اور فوراً اس کے پاس بھی پہنچنا چاہتا ہے، لیکن وہ مرعوبیت کے عالم میں والد کو اپنے ساتھ لے گیا۔ جب والد مریض کے بستر کے پاس پہنچے تو کیا دیکھا کہ مریض کی حالت بے حد خراب ہے، اس کے بعض اعضاء اس مرض کی وجہ سے ہولناک طور پر متاثر ہو چکے ہیں۔ والد نے ایک چیز نکالی جو بظاہر راکھ نظر آتی تھی۔ وہ راکھ مریض کے گلے سڑے اعضاء پر مل دی اور کہا کہ اللہ تعالیٰ کے فضل سے مریض کو شفا حاصل ہوگی۔ اس وقت تو نہ مجھے یقین آیا نہ مریض کے لواحقین ہی نے اس پیش گوئی کو اہمیت دی، لیکن چوبیس ہی گھنٹے گزرے تھے کہ مریض کو نمایاں افاقہ ہو گیا اور لواحقین کو یقین ہونے لگا کہ مریض صحت یاب ہو جائے گا۔ ان لوگوں نے والد کی خدمت میں ایک اچھی خاصی رقم فیس کے طور پر پیش کی جس کو والد نے قبول نہ کیا اور ہم لوگ واپس سیالکوٹ پہنچ گئے۔ چند روز بعد وہ قافلہ سیالکوٹ میں وارد ہو گیا اور معلوم ہوا کہ وہ مایوس العلاج مریض شفا یاب ہو چکا ہے۔^{۱۷}

عطیہ فیضی نے اپنی انگریزی تصنیف بعنوان اقبال میں اس واقعے کو بعینہ اسی انداز میں تحریر کیا ہے۔ وہ بیان کرتی ہیں کہ اقبال کے والد نے کسی ولی کی رہنمائی میں کئی ماہ تہائی میں گزارے تھے اور انہیں جو کچھ حاصل ہوا، بیٹے کو دیا۔^{۱۸}

رموز بیخودی کا اختتام بھی اقبال کی شخصیت کے اس پہلو اور رموز بیخودی کی مجموعی فضا کی تائید کرتا ہے۔ رموز بیخودی کے آخر میں ”حضور رحمۃ اللعالمین ﷺ میں عرض حال کرتے ہوئے انہوں نے تحریر کیے:

مدتے	با	لالہ	رویاں	ساختم
عشق	با	مرغولہ	مویاں	باختم
بادہ	ہا	با	سیمایاں	زدم
بر	چراغ	عافیت	داماں	زدم

برقبا رقصید گردِ حاصلم
رہزناں بروند کا لالے دلم
ایں شراب از شیشہ جانم نہ ریخت
ایں زرِ سارا ز دامانم نہ ریخت^۱

ایک مدت تک میں نے حسینوں سے راہ و رسم رکھی اور گھنگریا لے بالوں والے محبوبوں سے عشق کرتا رہا۔ ماہِ رخوں کے ساتھ میں نے شراب کے جام لٹھھائے اور اطمینان و سکون کا چراغ بجھاتا رہا۔ میرے خرمن کے گرد بجلیاں رقص کرتی رہیں اور ان رہزنیوں نے میرے دل کی دولت لوٹ لی۔ مگر اس تمنا کی شراب میری جان کے جام سے نہ نکل سکی۔ یہ زرِ خالص میرے دامن میں محفوظ رہا۔

رموز بیخودی اقبال کے ملی افکار کے تسلسل کی وہ کڑی ہے جو ان کی فکری کائنات میں فرد اور قوم کو جمع کرتی ہے۔ ڈاکٹر جاوید اقبال کے بقول:

وہ اپنی ادبیات میں روح پیدا کرنے کی غرض سے کوئی نیا سرمایہ حیات فراہم کرنا چاہتے تھے اور بالآخر ۱۹۱۰ء میں انہوں نے فیصلہ کیا کہ اپنے خیالات ظاہر کر دینے جائیں اور انہی خیالات کو مد نظر رکھتے ہوئے انہوں نے مثنوی اسرارِ خودی لکھنا شروع کی۔ اقبال کی تحریروں سے یہ بھی واضح ہے کہ اپنے والد کی فرمائش پر بوعلی قلندر کی مثنوی کی طرز پر ایک مثنوی لکھنا چاہتے تھے۔ بوعلی قلندر سے تین مثنویاں منسوب ہیں۔ پہلی مسخرن معنوی ہے، دوسری کلام قلندری کہلاتی ہے اور تیسری کا کوئی نام نہیں، اور اسے صرف مثنوی بوعلی قلندر قرار دیا گیا ہے۔ غلام رسول مہر فرماتے ہیں کہ ممکن ہے اقبال اور ان کے والد کے پیش نظر یہی آخری مثنوی ہو، اور طرز سے مقصود صرف بحر ہو اور یہ بھی ممکن ہے کہ ابتداء میں مختصر مثنوی لکھنے کا خیال ہو، لیکن جب موضوع پر غور و فکر کا سلسلہ شروع ہوا تو مزید مطالب سامنے آئے اور مثنوی کو پھیلا نا پڑا، یہاں تک کہ وہ اس کے تین حصے لکھنا چاہتے تھے مگر صرف دو لکھ سکے۔ اس وقت رومی ان کے سامنے آئے اور ان کی مثنوی سے انتساب مناسب سمجھا گیا۔ نیز رومی مختلف مرحلوں میں ان کی فکری اور روحانی رہبری کرتے رہے۔ پس غلام رسول مہر کی رائے میں حقیقی اسلامیت کی بیداری کے لیے نظام فکر کی ترتیب نے ان کے ذہن میں مختلف شکلیں اختیار کیں۔ شروع میں اس کی حیثیت کچھ تھی۔ پھر نئے نئے پہلو سامنے آتے رہے، حتیٰ کہ دو مثنویوں کا خاکہ ان کے ذہن میں مکمل ہو گیا۔ ایک کا تعلق حیات فرد سے تھا اور اس کا نام اسرارِ خودی رکھا، دوسری کا تعلق حیات ملت سے تھا، لہذا اسے رموز بیخودی سے موسوم کیا گیا، لیکن تیسری کو، جس کا موضوع حیات مستقبلہ اسلامیہ تھا، ضبطِ تحریر میں نہ آسکی۔^۲

ڈاکٹر جاوید اقبال اس حقیقت کی مزید وضاحت کرتے ہوئے لکھتے ہیں:

اقبال کے تصور انفرادی اور اجتماعی خودی پر بہت کچھ لکھا گیا ہے، کیونکہ یہی ان کے فکر کا محور ہے، لیکن اس

مسئلے پر اقبال کے نظریات کی حتمی شکل وہی رہی جو ان کی مثنویوں، اسرار خودی اور رموز بیخودی میں ملتی ہے۔ اقبال کے ہاں طاقتور انسانی شخصیت کی بہت اہمیت ہے، بلکہ وہ انسان ہی کے متعلق سوچتے ہوئے خدا تک پہنچے تھے۔ فرماتے ہیں: ”مگر واپس آپ کو خدا میں گم کرتے ہیں۔ طاقتور اسے اپنے اندر ڈھونڈ نکالتے ہیں“۔^۷

مکاتیب اقبال کا مطالعہ اسرار خودی کی اشاعت کے بعد رموز بیخودی کی تصنیف کے اس محرک کی وضاحت کرتا ہے کہ فرد کی تعمیر خودی کے بعد علامہ قوم کی اجتماعی خودی کی تعمیر کے لیے کتنے فکر مند تھے۔ سراج الدین پال کے نام خط میں مورخہ ۱۰ جولائی ۱۹۱۶ء کو لکھتے ہیں:

حدیث میں آتا ہے کہ جب اللہ تعالیٰ کسی کے ساتھ بھلائی کا ارادہ کرتا ہے، تو اسے دین کی سمجھ عطا کرتا ہے۔ افسوس ہے مسلمان مردہ ہیں۔ انحطاط ملی نے ان کے تمام قویٰ کوشل کر دیا ہے اور انحطاط کا سب سے بڑا جادو یہ ہے کہ یہ اپنے صید پر ایسا اثر ڈالتا ہے، جس سے انحطاط کا مسحور، اپنے قاتل کو اپنا مربی تصور کرنے لگ جاتا ہے، یہی حال اس وقت مسلمانوں کا ہے، مگر ہمیں اپنے ادائے فرض سے کام ہے۔ ملامت کا خوف رکھنا ہمارے مذہب میں حرام ہے۔ میں مثنوی اسرار خودی کا دوسرا حصہ لکھ رہا ہوں، امید ہے کہ اس حصہ میں بعض باتوں پر مزید روشنی پڑے گی۔^۸

سراج الدین پال کے نام خط میں مورخہ ۱۰ جولائی ۱۹۱۶ء کو لکھتے ہیں:

اس نقطہ خیال سے نہ صرف حافظ بلکہ تمام شعرائے ایران پر نگاہ ڈالنی چاہیے۔ اگر آپ حافظ پر لکھیں تو اس نقطہ خیال کو ملحوظ رکھیں۔ جب آپ اس نگاہ سے شعرائے معروف پر غور کریں گے تو آپ کو عجیب و غریب باتیں معلوم ہوگی۔ یہ طویل خط میں نے صرف اس واسطے لکھا ہے کہ فارسی شعر کے مطالعے میں آپ کا دماغ ایک خاص رستے پر پڑ جائے۔ ان شاء اللہ اسرار خودی کے دوسرے حصے میں بتاؤں گا کہ شعر کا نصب العین کیا ہونا چاہیے؟^۹

۱۷ مئی ۱۹۱۹ء کو حافظ محمد اسلم جیراں پوری کے نام خط میں لکھتے ہیں:

آپ کا تبصرہ اسرار خودی پر الناظر میں دیکھا ہے جس کے لیے میں آپ کا نہایت شکر گزار ہوں۔
”دیدمت مردے دریں قحط الرجال“۔^{۱۰}

۱۳ نومبر ۱۹۱۷ء کو سید سلیمان ندوی کے نام خط میں لکھتے ہیں:

مؤلف سے میری مراد ایڈیٹر کتاب الطواسین موسیو میکینان ہے جس نے فرانسیسی زبان میں طواسین کے مضامین پر حواشی لکھے ہیں۔ ان شاء اللہ معارف کے لیے کچھ نہ کچھ لکھوں گا۔ میری صحت بالعموم اچھی نہیں رہتی، اس واسطے بہت کم لکھتا ہوں۔ مثنوی اسرار خودی کا دوسرا حصہ یعنی رموز بیخودی (اسرار حیات ملیہ اسلامیہ) قریب الاختتام ہے۔ شائع ہونے پر ارسال خدمت کروں گا۔ امید کہ آپ کا مزاج بخیر ہوگا۔^{۱۱}

۲۸/اپریل ۱۹۱۸ء کو سید سلیمان ندوی کے نام مکتوب میں تحریر کرتے ہیں:
والا نامہ ابھی ملا ہے۔ رموزِ بیخودی میں نے ہی آپ کی خدمت میں بھجوائی تھی۔ ریویو کے لیے سراپا
سپاس ہوں۔

آج مولانا ابوالکلام کا خط آیا ہے۔ انھوں نے بھی میری اس ناچیز کوشش کو بہت پسند فرمایا ہے۔ مولانا شبلی
کے بعد آپ استاذِ اکل ہیں۔ اقبال آپ کی تنقید سے مستفید ہوگا۔ اسرارِ خودی کی دوسری ایڈیشن تیار
کر رہا ہوں، عنقریب آپ کی خدمت میں مرسل ہوگی۔^{۱۳}

علامہ ۹ جنوری ۱۹۱۷ء کو مولوی الف دین کے نام اپنے خط میں لکھتے ہیں:
مثنوی اسرارِ خودی کے دوسرے حصہ کا قریب پانچ سو شعر لکھا گیا ہے مگر ہاتفِ کبھی کبھی دو چار ہوتے
ہیں، اور مجھے فرصت کم ہے۔ امید کہ رفتہ رفتہ ہو جائیں گے۔ ہجرت کے مفہوم کے متعلق جو چند اشعار لکھے
ہیں، عرض کرتا ہوں تاکہ آپ اندازہ کر سکیں کہ یہ کیا چیز ہوگی۔^{۱۴}
یکم نومبر ۱۹۱۶ء کو سرکشن پرشاد کے نام خط میں لکھتے ہیں:

اسی تنہائی میں مثنوی اسرارِ خودی کے حصہ دوم کا کچھ حصہ لکھا گیا اور ایک نظم کے خیالات یا پلاٹ ذہن
میں آئے جس کا نام ہوگا ”القلیم خاموشاں“۔ یہ نظم اُردو میں ہوگی اور اس کا مقصد یہ دکھانا ہوگا کہ مُردہ تو میں
دنیا میں کیا کرتی ہیں۔ ان کے عام حالات و جذبات و خیالات کیا ہوتے ہیں وغیرہ وغیرہ۔ بس یہ دو باتیں
میری تنہائی کی کائنات ہیں۔^{۱۵}

۱۹ مئی ۱۹۱۷ء کو سرکشن پرشاد کے نام خط میں لکھتے ہیں:
میں فارسی مثنوی کے دوسرے حصے کی تکمیل میں مصروف ہوں، اس کا نام رموزِ بیخودی ہوگا۔^{۱۶}
سرکشن پرشاد ہی کو مورخہ یکم فروری ۱۹۱۸ء کو لکھتے ہیں:

انگلستان کے پروفیسر نکلسن جنہوں نے دیوانِ شمس تبریز کا انگریزی ترجمہ کیا ہے، (کشف
المحجوب حضرت علی ہجویری کا بھی انہی بزرگ نے انگریزی ترجمہ کیا ہے) مجھ سے اسرارِ خودی کا
انگریزی ترجمہ کرنے کی اجازت چاہتے ہیں مگر کوئی نسخہ مثنوی اُن کے پاس نہیں، جو ہے انھوں نے کہیں سے
عاریتا لیا ہے۔ آج اُن کا خط آیا تھا جس میں وہ مثنوی کا نسخہ مانگتے ہیں۔ لطف یہ ہے کہ میرے پاس اس کا
کوئی نسخہ نہیں سوائے ایک نسخے کے جس پر میں نے بہت سی ترمیم کر رکھی ہے جو دوسرے ایڈیشن کے لیے
ہے۔ مجھے یاد ہے کہ میں نے سرکار کی خدمت میں چند نسخے ارسال کیے تھے۔ غالباً آپ نے احباب میں
تقسیم کر دیے ہوں گے۔ اگر کوئی کا پی باقی رہ گئی ہو اور سرکار کو اس کو ضرورت نہ ہو تو مرحمت فرمائیے، میں
نہایت شکرگزار ہوں گا اور پروفیسر صاحب کو لکھ دوں گا کہ نسخہ سرکار سے دستیاب ہوا ہے۔

اس مثنوی کا دوسرا حصہ رموزِ بیخودی زیر طبع ہے، فروری یا مارچ میں شائع ہو جائے گا۔ تو آپ کے
ملاحظہ کے لیے ارسال ہوگا۔ تیسرے حصے کا بھی آغاز ہو گیا ہے۔ یہ ایک نئی قسم کی منطق الطیر ہوگی۔^{۱۷}

مکاتیب اقبال سے رموز بیخودی کی تصنیف کی فنی وادبی حیثیت کی تفصیلات بھی ملتی ہیں۔ جب رموز بیخودی چھپ کر اہل علم کے ہاتھوں میں پہنچی تو ان کی طرف سے اس پر آراء کا اظہار کیا گیا، تبصرے لکھے گئے اور کئی اعتراضات بھی کیے گئے۔ اب علامہ نے ان اعتراضات کے جوابات دیئے، مختلف حوالوں سے اہل علم سے مشورے لیے اور رموز کے کئی الفاظ، تراکیب اور صنائع کے بارے میں اہل فن اور اساتذہ کے نظائر پیش کیے۔ یہ سب تفصیلات مکاتیب میں موجود ہیں جو رموز بیخودی کے اس مرحلے کی دلچسپ روداد اور تحقیق کا ایک نادر موضوع ہے۔

مورخہ ۱۰ مئی ۱۹۱۸ء کو سید سلیمان ندوی کو لکھتے ہیں:

معارف میں ابھی آپ کا ریویو (مثنوی رموز بیخودی پر) نظر سے گذرا ہے، جس کے لیے سراپا سپاس ہوں۔ آپ نے جو کچھ فرمایا ہے، وہ میرے لیے سرمایہ افتخار ہے۔ اللہ تعالیٰ آپ کو جزائے خیر دے۔ صحتِ الفاظ و محاورات کے متعلق جو کچھ آپ نے لکھا ہے، ضرور صحیح ہوگا لیکن اگر آپ ان لغزشوں کی طرف بھی توجہ فرماتے تو میرے لیے آپ کا ریویو زیادہ مفید ہوتا۔ اگر آپ نے غلط الفاظ و محاورات نوٹ کر رکھے ہیں تو مہربانی کر کے مجھے ان سے آگاہ کیجیے کہ دوسری ایڈیشن میں ان کی اصلاح ہو جائے۔

غالباً آپ نے رموز بیخودی کے صفحات پر ہی نوٹ کیے ہوں گے۔ اگر ایسا ہو تو وہ کاپی ارسال فرما دیجیے، میں دوسری کاپی اس کے عوض میں آپ کی خدمت میں بھجوادوں گا۔^{۱۸}

۸ ستمبر ۱۹۱۸ء کو سید سلیمان ندوی کے نام خط میں لکھتے ہیں:

رموز بیخودی کی لغزشوں سے آگاہ کرنے کا وعدہ آپ نے کیا تھا، اب تو ایک ماہ سے بہت زیادہ عرصہ ہو گیا، امید کہ توجہ فرمائی جائے گی، تاکہ میں دوسری ایڈیشن میں آپ کے ارشادات سے مستفید ہو سکوں۔^{۱۹} سید سلیمان ندوی کے نام مورخہ ۱۳ اکتوبر ۱۹۱۸ء کو لکھتے ہیں:

قوانی کے متعلق جو کچھ آپ نے تحریر فرمایا بالکل بجا ہے مگر چونکہ شاعری اس مثنوی سے مقصود نہ تھی اس واسطے میں نے بعض باتوں میں عمداً تساہل برتا، اس کے علاوہ مولانا روم کی مثنوی میں قریباً ہر صفحہ پر اس قسم کے قوانی کی مثالیں ملتی ہیں اور ظہوری کے ساقی نامہ کے چند اشعار بھی زہر نظر تھے، غالباً اور مثنویوں میں بھی ایسی مثالیں ہوں گی۔^{۲۰}

۱۵ اکتوبر ۱۹۱۸ء کو سید سلیمان ندوی کے نام خط میں لکھتے ہیں:

ستمبر کا معارف ابھی نظر سے گذرا ہے۔ اس میں مسٹر ڈکنسن کے ریویو (اسرارِ خودی) کا ترجمہ آپ نے شائع کیا ہے۔ ترجمہ مذکور کا ایک فقرہ یہ ہے ”اقبال ان تمام فلسفوں کے دشمن ہیں جو شے واجب الوجود کو تسلیم کرتے ہیں۔“

اگر آپ کے پاس رسالہ نیشن (Nation) موجود ہو جس میں انگریزی ریویو شائع ہوا تھا، تو میں اُسے

دیکھنا چاہتا ہوں۔ مہربانی کر کے ایک آدھ روز کے لیے بھیج دیجیے۔ مجھے ایسا خیال ہے کہ غالباً مذکورہ بالا فقرہ اس ریویو میں نہیں ہے یا اس کی جگہ کچھ اور ہے۔ مقصود یہ معلوم کرنا ہے کہ کہیں ترجمے میں سہو تو نہیں ہو گیا۔^۱

۳۰ اکتوبر ۱۹۱۸ء کو سید سلیمان ندوی کے نام خط میں تحریر کرتے ہیں:

اسناد حسب وعدہ حاضر ہیں:

۱- از گل غربت زماں گم کردہ (رموز)

آپ کا ارشاد اس مصرع پر یہ تھا کہ ”از گل“ بمعنی بدولت اچھے معنوں میں آتا ہے، بُرے معنوں میں نہیں آتا۔ بہارِ عجم میں زیر لفظ ”گل“ یہ محاورہ بھی دیا ہے اور اشعار بھی دیے ہیں:

زیر دست چرخ بودن از گل بے فطرتی ست الخ

۲- محفلِ رنگیں بیک ساغر کند (رموز)

بہ ہفتاد و دو ملت گردش چشمِ تو می سازد

بیک پیانہ رنگیں کردہ یک شہرِ مخفایا

(ناصر علی)

۳- ”سرمہ او دیدہ مردم شکست“ (رموز)

چشم و گوشِ شکستن، یعنی نابینا و کرشن (بہارِ عجم)

ترسم ز گریہ چشمِ گہر بار بکشند الخ (صائب)

۴- عشق را دانغے مثال لالہ بس

در گریانش گل یک نالہ بس (رموز)

ترسم ز گریہ چشمِ گہر بار بکشند الخ (صائب)

گل نالہ پر آپ کا ارشاد تھا

چنگے بتار نغمہ قانونِ شیرزن

گلبرگ نالہ بگریبانِ دل فشاں

(زلالی)

۵- ز آسمان آنگوں می چکد

من ز جو باریک ترمی سازمش (رموز)

لفظ ”باریک“ پر آپ کا ارشاد تھا کہ صحیح نہیں، باریک بمعنی کم در عرض و عمق بھی آیا ہے:

نازک تراست از رگِ جاں گفتگوائے من
باریک شد محیطِ چو آمد بجوئے من
(صائب)
از تواضع می توأم مغلوب کردنِ خصم را
می شود باریک چو سیلاب از پل بگذرد
(زلالی)

۶- کور ذوقاں داستاںہا ساختند الخ (رموز)

”کور ذوق“ کی نسبت آپ کا ارشاد تھا کہ بے مزہ ترکیب ہے
چہ غم زیں عروسِ سخن را بتر
کہ بر کور ذوقاں شود جلوہ گر
(ظہوری)

کور ذوقاں ز فیض تربیت
چوں مسیحا مزاجدانِ سخن
(ملاطغرا)

۷- نوا بالیدن، تانوائے یک اذال بالیدہ است (رموز)

تاچند بہالد نفس اندوڈنوایم (بیدل)

۸- بحر تلخ رو، بود بحر تلخ رو یک سادہ دشت (رموز)

تلخ رو بحر کی صفات میں آتا ہے (بہارِ غم)

۹- نعرۂ زرد شیرے از دامانِ دشت (رموز) منجملہ اور ارشادات کے ایک یہ ارشاد تھا کہ لفظ نعرہ شیر کے

لیے ٹھیک نہیں، بہارِ عجم میں ایک شعر دیا ہے جس میں نعرۂ اسپ لکھا ہے۔

باہرماند چوپے برنہاد و نعرہ کشاد (معز فطرت)

۱۰- سازِ برق آہنگ او خواختہ (رموز) آپ کا ارشاد تھا کہ سازِ برق صحیح نہیں، لیکن مصرع میں ساز کی

صفت برق آہنگ ہے اور برق آہنگ سازی کی صفت آتی ہے۔ (بہارِ عجم زیر لفظ ساز)

۱۱- ہم چو صبح آفتاب اندر نفس (رموز) آپ کا ارشاد تھا کہ صبح کے لیے آفتاب کی کیا ضرورت ہے، یہ

ترکیب مرزا بیدل کی ہے، میں نے اس کے لیے محل استعمال نیا پیدا کیا ہے یعنی کعبۃ اللہ کے گردا گرد

جب ملت بیضا نماز پڑھتی ہے یا طواف کرتی ہے تو یہ نظارہ صبح آفتاب در نفس سے مشابہ ہے:

ملت بیضا بہ طوفش ہم نفس
ہم چو صبح آفتاب اندر نفس
۱۲- اے بصیری را ردا بخشندہ (رموز)

بصیری کے متعلق بھی یہی واقعہ مشہور ہے، فرق صرف اس قدر ہے کہ حضور ﷺ نے بصیری کو جو جذام میں مبتلا تھا، اپنی چادرِ مطہر خواب میں عطا فرمائی تھی جس کے اثر سے اُس نے جذام سے نجات پائی۔ بعض لوگوں میں قصیدہ بصیری قصیدہ بردہ کے نام سے مشہور ہے۔

۱۳- من شبے صدیقؐ را دیدم بخواب
گل ز خاک راہ او چیدم بخواب

دوسرے مصرع پر آپ کا ارشاد تھا کہ مطلب زیادہ واضح ہونا چاہیے اور گل ز خاک راہ او چیدم کیا مطلب؟ یہ واقعہ خواب کا ہے، جو خواب میں دیکھا گیا یعنی اسی طرح نظم کر دیا گیا۔

۱۴- باز بابت کلمہ توحید خواند، لفظ کلمہ کے متعلق بھی لکھوں گا۔ افسوس ہے کہ ابطالِ ضرورت دستیاب نہیں ہوئی۔ مجھے یاد پڑتا ہے کہ اس رسالہ میں اس لفظ پر بحث ہے، بہت سے الفاظ جن کو اساتذہ نے بہ تحریک و بہ سکون دونوں طرح استعمال کیا ہے، انھوں نے یکجا کر دیے ہیں۔ مثلاً رب ارنی، رمضان، حرکت، متواری و قرآن وغیرہ، اس کا بہ سکون استعمال ہونا یقینی ہے۔ اسناد ان شاء اللہ عرض کروں گا، جواہر التزکیب میں چار دفعہ بہ سکون لام آیا ہے۔

۱۵- فرد و قوم آئینہ یک دیگر اند
ہم خیال و ہم نشین و ہمسراند (رموز)

لفظ ہم خیال کی نسبت آپ کو شبہ تھا

یاد ایامیکہ باہم آشنا بودیم ما
ہم خیال و ہم صفییر و ہم نوا بودیم ما

لیکن میں نے یہ لفظ شعر سے نکال دیا ہے۔

۱۶- بائے بسم اللہ (حضرت علیؑ کے لیے) قاآنی نے لکھا ہے، اور میم مروت مولانا جامی نے تحفۃ الاحرار میں لکھا ہے۔ میں نے ”میم مرگ“ لکھا تھا۔

۱۷- قوانی کے متعلق جو کچھ آپ نے لکھا صحیح ہے، قاعدہ یہی ہے جو آپ تحریر فرماتے ہیں۔ مولانا روم ان باتوں کی پروا نہیں کرتے، نپھوری کے دو شعر جو زیر نظر تھے، عرض کرتا ہوں:

گل شوقم از آب و گل بردم
برقاصی از سینہ دل جہد
چو از چشم جادو بجادو رود
باجاز پہلو بہ پہلو زند

دوسرا شعر کسی قدر مشتبہ ہے، کوئی اور ایڈیشن ساقی نامہ کی دستیاب نہیں ہوئی ورنہ مقابلہ کرتا، بہر حال قاعدہ کی خلاف ورزی کیے بغیر اگر شعر لکھا جاسکتا ہو تو قاعدہ توڑنے کی کیا ضرورت ہے، ان شاء اللہ ان توانی پر نظر ثانی کروں گا۔

۱۸- ورثہ، دورہ، خیال وغیرہ کے متعلق آپ کا ارشاد بالکل بجائے لیکن ان الفاظ کے متعلق پھر بھی کچھ عرض کروں گا۔

۱۹- شاہ رمز آگاہ شد محو نماز
خیمہ برزد از حقیقت در مجاز
نعرہ زد شیرے از دامان دشت
دشت و در از پیٹش لرزنده گشت

ان اشعار کے متعلق جو کچھ آپ کا ارشاد ہے، اس سے مولوی اصغر علی رومی پروفیسر اسلامیہ کالج لاہور اتفاق نہیں کرتے، لیکن فی الحال ان پیش کردہ اسناد سے مجھے تسکین نہیں ہوئی۔ دو چار روز تک اپنی تحقیق کا نتیجہ عرض کروں گا۔ ان اسناد کو ملاحظہ فرمائیے اور بتائیے کہ کون سی صحیح اور کون سی غلط ہے۔ امید کہ آپ کا مزاج بخیر ہوگا۔^{۲۲}

۱۲ ستمبر ۱۹۱۸ء کو اکبر الہ آبادی کے نام خط میں لکھتے ہیں:

رسالہ ایسٹ اینڈ ویسٹ (انگریزی) کے اگست کے نمبر میں ڈاکٹر عبدالرحمن صاحب نے ایک ریویو دونوں مثنویوں پر لکھا ہے۔ نہایت قابلیت سے لکھا ہے۔ اگر اس ریویو کی کوئی کاپی مل گئی تو ارسال خدمت کروں گا۔ آج زمانہ میں ایک ریویو نظر سے گذرا۔^{۲۳}

۲۲ ستمبر ۱۹۲۹ء کو شاطر مدراسی کے نام خط میں لکھتے ہیں:

میری فارسی مثنویوں کے متعلق جو کچھ آپ نے ارشاد فرمایا ہے، آپ کی بندہ نوازی ہے۔ افسوس کہ دیگر مصروفیتوں کی وجہ سے کچھ نہیں چاہتا تھا نہ لکھ سکا۔ بہر حال، جو کچھ ہو گیا غنیمت ہے۔^{۲۴}

مکاتیب اقبال میں ایسے حوالے بھی ملتے ہیں جہاں علامہ نے اسرار و رموز کے بعض نکات کی توضیح کی، رموز کے مضامین کا تعارف کروایا اور اپنے اس منشا کو بیان کیا جو رموز کی تصنیف کا باعث

تھا۔

قاضی نذیر احمد کے نام خط میں مورخہ ۱۲ مئی ۱۹۳۷ء کو لکھتے ہیں:

میری تحریروں میں خودی کا لفظ دو معنوں میں مستعمل ہوا ہے۔ اخلاقی اور مابعد الطبعی ہر دو معنوں میں لفظ مذکور کی تشریح واضح طور پر کر دی گئی ہے جس میں فارسی جاننے والے کو کسی قسم کی شک کی گنجائش نہیں رہتی۔ اسرارِ خودی اور رموزِ بیخودی دونوں کا موضوع یہی مسئلہ خودی ہے۔ ان کتابوں کے پڑھنے سے آپ کو اطمینان ہو جائے گا۔ اگر ان دونوں میں یا کسی اور کتاب میں آپ کو کوئی ایسا شعر ملے جس میں خودی کا مفہوم تکبر یا نخوت لیا گیا ہو تو اس سے مجھے آگاہ کیجیے گا۔

اس کے علاوہ مذکورہ بالا دونوں کتابیں ۱۹۱۲ء اور ۱۹۱۸ء میں شائع ہوئیں۔ اُس وقت سے لے کر اس وقت تک سینکڑوں مضمون ان کے مطالب کی تشریح میں لکھے گئے ہیں۔ باوجود ان کے اگر کسی کو غلط فہمی ہو تو اس کا کیا علاج ہو سکتا ہے۔ اس زمانے میں یہ ممکن نہیں کہ سچائی کی دو قسمیں قرار دی جائیں ایک عوام کے لیے، ایک خواص کے لیے اور جو صداقت خواص کے لیے ہو، اُسے عوام پر ظاہر نہ کیا جائے۔ لیکن میرے حالات کے لیے یہ سوال پیدا ہی نہیں ہوتا کیونکہ میں نے مسئلہ خودی کے صرف اس پہلو کو نمایاں کیا ہے جس کا جاننا اس زمانے کے ہندی مسلمانوں کے لیے میرے خیال میں ضروری ہے اور جس کو ہر آدمی سمجھ سکتا ہے۔ خودی کے متعلق تصوف کے جو دقیق مسائل ہیں، اُن سے میں نے اعراض کیا ہے۔^{۲۵}

سر عبدالقادر رموزِ بیخودی کی وجہ تصنیف اقبال ہی کی زبانی بیان کرتے ہوئے لکھتے ہیں:

ڈاکٹر صاحب کہنے لگے، میں عبدالرحمن بجنوری کی علمی و ادبی صلاحیتوں کا بڑا معترف ہوں بلکہ ایک اعتبار سے ممنون بھی ہوں۔ وہ یوں کہ جب اسرارِ خودی شائع ہوئی تو بجنوری نے ایک تنقیدی مضمون لکھا، جس میں خودی کے مختلف پہلوؤں پر بحث کرنے کے بعد یہ کہا کہ اقبال فرد کی خودی پر اتنا زور دے رہا ہے کہ اس سے یہ خوف پیدا ہو چلا ہے کہ شاید اس کے پیش نظر ملت کا وجود نہیں۔ حالانکہ انفرادی خودی کی تکمیل بھی ملت ہی میں گم ہو کر ہوتی ہے۔ بجنوری کے اس مضمون کے بعد میں نے ضروری سمجھا کہ رموزِ بیخودی لکھ کر اس قسم کے اندیشوں کا ازالہ کر دوں۔ میں نہیں کہہ سکتا کہ اگر بجنوری کا مضمون نہ چھپتا تو رموزِ بیخودی لکھی جاتی یا نہ لکھی جاتی، لیکن یہ واقعہ ہے کہ بجنوری کا مضمون پڑھ کر مجھے احساس ہوا کہ رموزِ بیخودی کا لکھا جانا بے حد ضروری ہے۔^{۲۶}


اسی طرح نیاز الدین خان کے نام ایک خط محررہ ۲۷ جون ۱۹۱۷ء میں رموزِ بیخودی کے موضوع پر علامہ اقبال نے تحریر کیا:

جہاں تک مجھے معلوم ہے، ملتِ اسلامیہ کا فلسفہ اس صورت میں اس سے پہلے کبھی اسلامی جماعت کے سامنے پیش نہیں کیا گیا۔ نئے اسکول کے مسلمانوں کو معلوم ہو گا کہ یورپ جس قومیت پر ناز کرتا ہے، وہ محض بودے اور سست تاروں کا بنا ہوا ایک ضعیف چیتڑا ہے۔ قومیت کے اصول کھٹے صرف اسلام نے ہی بتائے

اقبالیات ۵۹:۳، ۱:۳۱ — جنوری - جولائی ۲۰۱۸ء

حسین عباس — رموز بجنودی کی تصنیف.....

ہیں جن کی پختگی اور پائیداری مروریام و اعصار سے متاثر نہیں ہو سکتی۔
الغرض اقبالیاتی ادب کا مذکورہ بالا جائزہ یہ واضح کرتا ہے کہ ہمارے علمی و ادبی سرمائے میں رموز
بجنودی کی اہمیت اس وقت تک واضح نہیں ہو سکتی جب تک ہم رموز کی وجہ تصنیف کا تعین کرتے ہوئے اس
وقت کے حالات، علامہ کے ذہنی و فکری میلانات، معاصر اہل علم کی آراء اور خود علامہ کے منشا تصنیف کو پیش
نظر نہیں رکھتے۔



حواشی و حوالہ جات

- ۱- شیخ عطاء اللہ، اقبالنامہ - مجموعہ مکتوبات اقبال، اقبال اکادمی پاکستان، لاہور، ۲۰۱۲ء، ص ۶۱۴-۶۱۵۔
- ۲- ڈاکٹر جاوید اقبال، زندہ رود، سنگ میل پبلی کیشنز، اقبال اکادمی پاکستان، لاہور، ۲۰۰۸ء، ص ۸۷-۸۸۔
- ۳- ایضاً۔
- ۴- عبدالحجید ساک، ذکر اقبال، بزم اقبال، لاہور، ۱۹۹۳ء، ص ۱۲-۱۳۔
- ۵- ڈاکٹر جاوید اقبال، زندہ رود، ص ۸۷۔
- ۶- علامہ اقبال، کلیات اقبال (فارسی)، غلام علی اینڈ سنز، لاہور، ۱۹۹۰ء، ص ۱۶۹۔
- ۷- ڈاکٹر جاوید اقبال، زندہ رود، ص ۲۶۲۔
- ۸- ایضاً، ص ۱۶۔
- ۹- شیخ عطاء اللہ، اقبالنامہ - مجموعہ مکتوبات اقبال، ص ۸۸-۸۹۔
- ۱۰- ایضاً، ص ۹۰۔
- ۱۱- ایضاً، ص ۹۹۔
- ۱۲- ایضاً، ص ۱۱۲-۱۱۳۔
- ۱۳- ایضاً، ص ۱۱۳۔
- ۱۴- ایضاً، ص ۱۹۸۔
- ۱۵- ایضاً، ص ۲۶۲۔
- ۱۶- ایضاً، ص ۲۷۲۔
- ۱۷- ایضاً، ص ۵۰۶-۵۰۷۔
- ۱۸- ایضاً، ص ۱۱۴۔
- ۱۹- ایضاً، ص ۱۱۶۔

اقبالیات ۵۹:۱— جنوری- جولائی ۲۰۱۸ء

۲۰- ایضاً، ص ۱۱۷۔

۲۱- ایضاً، ص ۱۳۷۔

۲۲- ایضاً، ص ۱۲۱-۱۲۵۔

۲۳- ایضاً، ص ۳۹۶۔

۲۴- ایضاً، ص ۵۷۵۔

۲۵- ایضاً، ص ۵۳۷-۵۳۸۔

۲۶- ڈاکٹر جاوید اقبال، زندہ رود، ص ۲۵۸۔

۲۷- ایضاً، ص ۲۵۸۔

